

ఆకాశంలో హాక్సిడెంటు

చాలా విచారంగా ఉన్నాను. సమయానికి భద్రం ఎటో వెళ్ళాడు. వాడు దగ్గర లేకపోవడం చూసి రకరకా అనుమానపిశాచాలు నన్ను పట్టుకున్నాయి. నేను నిజంగా డిటెక్టివునేనా? అయితే నన్ను ఎవరూ ట్రంకు చెయ్యరేం? మెట్టమీద టకటక వినిపించి ఎన్నాళ్ళయిందీ? ఆ హైరాన వాళ్ళుకూడ హాయిపీ లేదు. వాళ్ళ ఆక్కర తీరిపోయింది. వాళ్ళ కింకా నాతో ఏం పనీ? ఎవరికి మాత్రం నాతో ఏం పనీ?

కాస్సేపు హాయిగా ఏడిచాను.

“అవేంటి, గురో?” అన్నది భద్రం గొంతు.

నేను కళ్ళు తుడుచుకుని భద్రంకేసి చూశాను. “ఇంతసేపు ఎక్కడికి వెళ్ళావ్? ఈలోగా ఏదన్నా కేసు వస్తే నా గతి ఏమై ఉండేది?” అన్నాను, భద్రం చంకలో ఉన్న అట్టపెట్టె గమనించకుండానే.

“ఎవరన్నా ట్రంకు వేశారా?” అన్నాడు భద్రం ఆత్రంగా.

“లేదనుకో... చూడు, భద్రం. ఈ హైరాన వాళ్ళున్నారే, వాళ్ళేమంత ఘరానా మనుషులల్లే కనిపించరే?” అన్నాను.

‘చంపేశారు, గురో! ఆ సెకరట్రీ ఉన్నాడే, ఆయన హోల్ యావత్ ప్రపంచానికి సెకరట్రీ గురో! ఒక్క చీనాకు మాత్రం సెకరట్రీ కాడు. చీనా చక్కరవర్తి చియాంగ్ షేకు అరణ్ణివాసం వెళ్ళాడుగా? అందునుంచి!’

భద్రానికి చాలా విషయాలు తెలుసు. అందుకనే నా కేదన్నా హనుమానం తగిల్లే వాణ్ణి అడుగుతుంటా.

‘నువ్వు చెప్పిందే నిజమైతే ఈ హైరానలో ఓం మంత్రి లేడేం? ఉంటే ఆయన నాతో మాట్లాడలేదేం? నా చెయ్యి పట్టుకుని ఓం మంత్రి ఎందుకు నొక్కలేదు, భద్రం?’ అన్నాను.

‘ఐరాసలో మంత్రి ఉండరు, గురో!’ అన్నాడు భద్రం విచారంగా.

‘మిగిలిన డిటెక్టివులంతా భారతమాతకు సేవ చేస్తుంటే నాకి హైరాన ఎందుకు దాపరించారీ? ఒక్క ఓం మంత్రి కూడా లేని హైరాన ఎందుకూ, ఏడవనా?’ అన్నాను కుంగిపోతూ.

‘కాస్త వోపికపట్టాలి, గురో! ముందు ఈ బిస చూడండి!’ అన్నాడు భద్రం తన చంకలో ఉన్న అట్టపెట్టె తీసి, అందులోనుంచి ఒక వస్తువు బయటకు తీస్తూ.

ఆ వస్తువు చూడగానే నా వళ్ళంతా గరీబాడిచింది. అది చూడటానికి ఊడు గుళ్ళ యేటు బాంబల్లే వుంది. “అదేంటి భద్రం?” అన్నాను.

“బైనాక్లర్స్!” అన్నాడు భద్రం పళ్ళికిలిస్తూ. ఆ మాట కూడా నే నెప్పుడూ వినలేదు.

“చూడు, భద్రం! నువ్వేదైనా వస్తువు తెస్తే దాని పేరు రెండక్షరాలు మించకుండా ఉండేట్టు చూడు! ఈ నోరు తిరగని వస్తువు ఏమిటి? . . . ఏదో స్కూర్ తిప్పుతున్నావే, అది పేలదు గదా?” అన్నాను.

‘ఫోలీన్ చేస్తున్నాను, గురో! ఒక్క క్షణం!’

‘ఆ బైనాని దేనికో బాతు చేస్తున్నావే. పేలేముందు చెప్ప, చెవులు మూసుకుంటా’ అన్నాను.

‘ఇది పేలదు, గురో! దీంతో మనం దూరం వస్తువులు కూడా దగ్గిరిగా చూడవచ్చు. ప్రతి డిటెక్టివు దగ్గిరా చూడవచ్చు. ప్రతి డిటెక్టివు దగ్గిరా ఉండాలిని సామాను’ అంటూ భద్రం ఆ బైనాలోంచి ఎట్టా చూడాలో నాకు చెప్పాడు.

బైనాని ఆకాశంకేసి తిప్పి చూశా. చెప్పొద్దూ, ఆకాశం దగ్గిరి కొచ్చినట్టు నా కేమంత అనిపించలా. ఆ మాటే భద్రంతో అన్నా. భద్రం ఏదో అంటున్నాడు. ఇంతతో, ‘ఓండ్ర పుర్, ఓండ్ర పుర్!’ అని నా నోటి గొంతు నాకే వినిపించింది.

నా గొంతు కంఠస్వరం విని భద్రం ‘ఏం కనబడిందేటి, గురో?’ అన్నాడు.

‘విమానం, భద్రం! విమానం!’ అన్నాను.

‘బైనాక్లర్స్ యేసి చూడండి. క్లూలేమైనా దొరుకుతయ్యేమో!’

“ఆ విమానంమీద ఏదో రాసుంది, భద్రం, బైనా ఏసి చదువూ!” అన్నాను.

“ఐ. ఎన్. ఎ. టి.” అని చదివాడు భద్రం.

“అంటే?” అన్నాను.

“అంటే—ఇంటరేషనల్ ఆటమ్ టీన్స్ అన్నమాట గురో!”

“అంటే?”

“అంతర్జాతీయ ఏటు బాంబు దొంగ అన్నమాట.”

నేను రెండడుగులు గాలిలోకి యెలికాప్టర్ లాగా లేచి మళ్ళా కిందబడి, “అంతా యేదో గాళ్ళే? వాళ్ళని తరమాలి. నీ ఎలికాప్టర్ తియ్యి” అని గొంతు చించుకు అరిచాను.

“ఛనం!” అంటూ భద్రం దొడ్లోకి పరిగెత్తాడు.

మరి కాస్సేపటికల్లా మా ఎలికాప్టరు దూసుకుపోతున్నది. అంతా యేదోగాళ్ళ విమానం రెండు పల్లెలు గొట్టి సూటిగా మా ఎలికాప్టర్ మీదికి దూసుకు వచ్చింది.

“భద్రం, ఎలికాప్టర్ భద్రం!” అన్నా.

మా ఎలికాప్టర్ లటుక్కున క్రిందికి జారింది. అంతా యేదోగాళ్ళ విమానం మా

అకాశంలో హాక్సిడెంటు

తలమీదుగా దూసుకుపోయింది.

భద్రం ! ఎలికాప్టర్ను రెండు పల్లెలు కొట్టించి అంతా యేదోగాళ్ళ విమానాన్ని వెంటాడసాగాడు.

“భద్రం, వీళ్ళు మనమీద కన్నేసి వుంచారు. ఏమంటావ్?” అన్నా.

‘నందేహా మేంటి, గురో?’ మనకే యాక్సిడెంటు పెట్టాలని చూశారు.

“ఇంత ఘోరవా?”

“వాళ్ళకి భయమేం లేదు గురో! ఒక్కొక్కడి జేబులోనూ మూడేసి ఎలికాప్టర్లుంటాయి గురో! వాళ్ళు చేసేదంతా పబ్లిశీగ్గానే చేస్తారు. అదే అంతర్జాతీగాళ్ళ గొప్పతనం!”

“అయితే వాళ్ళను తప్పించుకు పోనీమాకు? ఇంకొంచెం నూనె నొదులు ! ఇంకా దూసుకుపోనీ ఎలికాప్టర్ని.”

ఇహ జూసుకో—! ‘ఎలికాప్టరు’ ‘ఆగమేగమారు తీసే’ లాగా పోతున్నది. వాళ్ళు మాత్రం తక్కువ వాళ్ళా? వాళ్ళూ స్పీడొదిలారు.

“భద్రం! అంతులో ఎవరెవ రున్నారు?”

“ఒకటి, రెండూ, మూడూ, నాలుగూ— నలుగు రున్నారు.”

“వాళ్ళే హనుమానం లేదు. గడ్డా లున్నాయా?”

“ద్రయివరకు మాత్రం ఉంది, గురో!”

“మిగిలిన వాళ్ళు మారు వేషా లేసుకుని ఉంటారు.”

బైనాతీసి చూశాను. కాకి పిట్టులో ఏదో తువాలలో మూట కట్టి ఉంది. అది హాక్సి టాంటు అయి ఉంటుంది. దాన్ని కనిపెట్టిన చయనులుగారు చెప్పటం, అది పేలిన చోటి నుంచి పడిపేను వేల మైళ్ళదాకా ఏ ప్రాణి దక్కదని, హైరాస సెకర్టీ సరే సరి—యావత్ హాల్ ప్రపంచం చిన్న బొగ్గు అయిపోతుం దన్నాడు. ‘అంతా ఏదో’ గాళ్ళు ఆ బాంటుని మళ్ళీ దొంగతనం చేశారు.

“భద్రం, సెకర్టీగారు నన్నెందుకు ట్రంకు చెయ్యలే దంటావు? బైనా ఏసి చూస్తే బాంటు దొంగల దగ్గర కనిపిస్తున్నది.”

“మీరు పొరపాటు పడివుంటారు, గురో! బాంటు పోతే తప్పక డెలిఫోను కొట్టేవాడే. తేకపోతే బాంటు పోయిన సంగతి ఆయన కింకా తెలవలేదు!”

“ఇవాళ నీ బుక్కి హద్దుతంగా పనిచేస్తున్నది భద్రం. బాంటు పోయింది. కాని ఈ సంగతి ఇంకా ఎవరికీ తెలీదు. చూశావా, డిటెక్టివు కావడంలో ఎంత గొమ్ముతుందో! ఇది టార్కి, టిక్కుగాళ్ళపనే! ఇప్పుడేం చేద్దామంటావు?”

“సెకర్టీకి బాయిల్స్ కొట్టండి, గురో!”

నేను రేడియో యిత్తి, “అలోవ్!” అన్నాను. హైరాస సెకర్టీ కంఠస్వరం,

“అలోవ్, కేయూసగారా? దాలా సంతోషం. మీ గొప్పతనం తెగవింటున్నాను”

అన్నాడు.

“చయనులుగారి హాక్సి బాంబును అంతకులు కాజేశారు. నేను వాళ్ళని ఆకాశంలో తరుముతున్నాను” అన్నాను గంభీరంగా.

“చ—బాం—! తాళా చెవుల గుత్తి నా బల్బమీదే ఉండే! అయినా చూసొస్తాను. ఒక్క ఊణం రేడియో మీదే ఉండండి!” కొద్ది సేపట్లోనే సెకర్టీ కంఠస్వరం “హాళ్ళర్యం! కేయాన్ గారూ, బాంబు కనిపించటంలేదు. ఎవరు ఎత్తుకు పోయారో, ఎప్పుడెత్తుకు పోయారో తెలీటంలేదు. చయనులు గార్ని అడ్డగించి ఉంటారు దొంగలు. బహుశా బాంబు అప్పుడే పోయింటుంది. కిందటిసారి వాళ్ళకు అది చిక్కలేదు కేయాన్ గారూ! ఎలాగైనా ఆ బాంబు సంపాదించి, ప్రపంచాన్ని కాపాడండి. ఆ దుర్మార్గులు ఆ బాంబు పేల్చారంటే ప్రపంచం మాడి బుగ్గే అయిపోతుంది!” అన్నది.

“అదంతా నాకు వదలండి. నేను ప్రస్తుతం ఆకాశంలో వున్నాను. నా కింకా పైగా వాడున్నాడు! వాడి దయఉంటే బాంబును క్షేమంగా పట్టుకొచ్చి మీకిస్తాను” అన్నాను.

మళ్ళీ బైనా వేసి చూశాను. కాకి పిట్టల మూట పక్కన, ఒక సందుగాయి పెట్టె వున్నది. అందులో తప్పక చయనుల్ని పెట్టి వుంటారు. ఈ టార్కి, టిక్కు-వాళ్ళు తమ దేశానికి వెళ్ళి చయనులు బుర్రకు టుపాకీ బారుచేసి, “ఈ బాంబులు పేలుస్తావా? కాల్చి చంపమా?” అంటారు. అది ఎంతమాత్రం జరగరాదు. జరగనివ్వను.

మళ్ళీ రేడియో ఎత్తి “అలోవ్!” అన్నాను.

“అలోవ్” అని విమానం వాళ్ళు పలికారు.

“మీ దగ్గర హాక్సి బాంబున్నది. నాకు తెలుసు. పది సెకళ్ళలో దాన్ని మీరు నా కివ్వక పోయారంటే మీ విమానం హాక్సిడెంటయిపోతుంది. మీ దగ్గర చయనులుగా రున్న సంగతి కూడా నేను కనిపెట్టగలిగాను. ఆయన్ని కూడా నా కిచ్చేయాలి” అన్నాను.

“కేయాన్, ఈసారి నీ ఆటలు సాగవు, మా వెంట రాకు వెళ్ళిపో!” అన్నదొక కంఠస్వరం.

“భద్రం, హాక్సిలేటరు బాగా నొక్కు! వాళ్ళ హంతు తేల్చాలి!” అన్నాను.

నే నీ మాట అంటున్నానో లేదో ‘అంతా ఏదో గాళ్ళ విమానం మాయమయింది!

“భద్రం వాళ్ళే?” అన్నాను.

“మలుపు తిరిగి ఎటో జారుకున్నారు, గురో!” అన్నాడు భద్రం.

“అయితే నేరుగా హైరాసకు వెళ్ళు!” అన్నాను.

కొద్ది సేపట్లోనే కొన్ని గుడిసెలూ, చింత చెట్లూ, పెంకుటిళ్లూ కనిపించాయి. వాటి పక్కనే డిగాం. ఎలికాప్టరు ఇంకా నేల తాకక ముందే నేను కింద దూకి, పెద్ద పెద్ద అంగలు వేసుకుంటూ సెకర్టీ ఉండే ఇంట్లోకి పోబోయాను.

గేటు దగ్గర వున్న గూర్కా నన్ను ఆపి, విజిటుకార్డు చూపించమన్నాడు.

“నా పేరు కేయాన్. సెకర్టీగారు నాకోసం ఎదురు చూస్తున్నారు” అన్నాను.

గూర్కా నవ్వి, "తమ పేరు జగత్ప్రసిద్ధం. కాని తమ దర్శనం ఇదే ప్రేమమం చాలా సంతోషం. మీరే గనక సెకర్టీగారిని సూజిగా చూడవచ్చు. ఏమీ అభ్యంతరం లేదు" అంటూ నవ్వాడు.

నేను లోపలికి పోవోతుండగా ఒక పెద్దమనిషి వచ్చి గూర్కాతో "సెకర్టీ సీ!" అన్నాడు.

గూర్కా గడియారం చూసుకుని, "ఇంకో గంటదాకా వీలుపడదు. మీ రెవరూ?" అన్నాడు.

"నేను బెనిలక్కు ప్రధాన మంత్రిని. చాలా అర్జంటు పని. స్కాండినేవియా యుద్ధ మంత్రిగా రింకారాలేదా?" అన్నాడాయన గూర్కాతో.

"ఇంకా లేదు. విమానం లేటయిందేమో!" అన్నాడు గూర్కా.

నేను భద్రంకేసి చూసి, నవ్వి, తల ఆడించి, రమ్మని సంజ్ఞ చేశాను. ఇద్దరమూ లోపలి కెళ్ళాం.

సెకర్టీ కాలు కాలిన పిల్లిలాగా అటూ ఇటూ తిరుగుతున్నాడు. ఆయన మమ్మల్ని చూడగానే, "వచ్చారా?" అంటూ ముందుకు వచ్చి నా చేతులు రెండూ పట్టుకున్నాడు.

"దొంగలు ప్రస్తుతానికి తప్పించుకు పోయారు. కాని వారి అంతు కనుక్కోకుండా వదలను. మీరు ధైర్యంగా వుండండి!" అన్నాను.

"గురో?" అన్నాడు భద్రం.

"నీ విషయం కాదు. నేను సెకర్టీ గారితో మాట్లాడుతున్నాను... సెకర్టీగారూ, బాంబు ఎట్టా పోయిందంటారు?"

"దొంగలు దబ్బనంతో తాళం తెరిచారు."

"పాదాల గుర్తులు?"

"లేవు."

"వేళ్ళ గుర్తులు?"

"లేవు."

"బాంబు పోయిందని ఎట్టా తెలుసు?"

"నేను చూశాను. అది దాచిపెట్టే ఇనప్పెట్టే ఖాళీగా ఉంది."

"అరలన్నీ జాగ్రత్తగా వెతికారా?"

"వెతికాను."

"మీకు చత్యారం లేదనుకుంటాను."

"వచ్చిపోయింది... మీరు అసలు సంగతి తెలియక తప్పు దారిన పడుతున్నారు. అయిదు నిమిషాల క్రితం అంతర్జాతీయ దొంగలు నాకు తెలిపోవ్ చేశారు. చైనాకూ రష్యాకూ మధ్య ఇంకోక్క అరగంటలో యుద్ధం వచ్చేట్టు చూడకపోతే బాంబు పేల్చేస్తామని చెప్పారు.

ఇప్పుడేం చేసేటట్టు, కేయాన్ బాబూ!" అన్నాడు సెకర్టీరీ చేతులు నలుపుకుంటూ.

"వస్తాను!" అంటూ బయటికి బయలుదేరాను.

"చూడండి—" అన్నాడు సెకర్టీరీ.

"శలవు!" అంటూ భద్రాన్ని వెంటబెట్టుకుని ఎటో వెళ్ళిపోయా.

తర్వాత కాస్సేపటికి మేం ఆకాశంలో ఎగురుతున్నాం.

"భద్రం!"

"గురో!"

"ఈ పని మనవల్ల కావలసిందే!"

"అవును, గురో!"

"ఇంకో డిటెక్టివు వల్ల కాదు!"

"కాదు, గురో!"

"అందు మించి నువ్వు ఎలికాప్టరు జోడుగా తోలు, నేను నా బైనాతో భూమ్యాకాశాలు గాలిస్తా!"

"సరే గురో!"

ఎలికాప్టరు వాయు వేగాన పోతున్నది. బైనా ఏం పని చెయ్యటం లేదు. ఈ బైనా దేన్నయినా దగ్గిరికి తెస్తుంది గాని ఆకాశాన్ని దగ్గిరికి తీసుకురాలేదు. అందులో ఏదో కిటుకుండాలి.

అకస్మాత్తుగా భద్రం, "తప్పుకో! తప్పుకో!" అని పెద్ద కేక పెట్టాడు. హంత లోకే హాక్సిడెంటయిపోయింది.

విమానం ఎటునించి వచ్చిందో నే నసలు చూడనే లేదు.

"నా కొడుకు రాంగ్ సైడ్ వచ్చాడు" అన్నాడు భద్రం, కాకి పిట్టులో నుంచి బయటికి దిగుతూ ఏదోవాళ్ళ విమానం రెక్క ఒకటి విరిగిపోయింది. ద్రయివరుకు దెబ్బ తగిలి పడిపోయాడు.

లోపల్పించి ఎవరో మూలుగుతున్నారు.

"భద్రం! ఇది అంతా ఏదోగాళ్ళ విమానం కాదు" అన్నాను.

"అవును, కాదు, గురో!" అన్నాడు భద్రం, ద్రయివర్ని గడ్డం పట్టి బయటికి ఈడుస్తూ.

"లోపల ఒక కంతస్వరం మూలుగుతున్నది, భద్రం."

"అవును, గురో!" అంటూ భద్రం విమానంలోకి జొరబడ్డాడు.

తరవాత కాస్సేపటికి, "గురో!" అని పెద్దగా భద్రం కంతస్వరం పలికింది.

నేను విమానంలోకి ఎగబాకాను. విమానంలో ఒక సందుగాయి పెట్టె వుంది.

దాని మూత తెరిచివుంది. దాన్ని భద్రమే తెరిచాడని నేను తెలుసుకో గలిగాను.

ఆ పెట్టెలో చయనులుగా రున్నాడు. ఆయన తలకింద బాంబు దిండులాగా ఉన్నది.

ఆకాశంలో హాకిదెంటు

“మన కర్తవ్యం నెరవేరింది, భద్రం. మనం మరోసారి విజయం సాధించాలి. కాని అంతకులెక్కడ ?”

“వాళ్ళు పొరమాట్లమీద ఆకాశంలోకి ఎగిరిపోయారు, గురో!”

“అంతే నంటావా?”

“లైనా క్లర్నెసి ఆకాశాన్ని చూడండి!”

“నేను లైనా ఏసి ఆకాశాన్ని చూసే మాట హసంభవం. కావలిస్తే నువ్వే చూడు!”

అంటూ లైనా భద్రాని కిచ్చాను.

భద్రం ఆకాశమంతా చూసి, “మలుపు తిరిగిపోయారు, గురో!” అన్నాడు.

“ఈసారికి తప్పించుకు పోయారు, భద్రం. హైరాసకు పోయాం పద!”

చయనులు గార్ని పెట్టెతో సహా ఎలికోప్టర్లో పెట్టి, డైర్లకు కాస్త గాలి కొట్టుకొని బయలుదేరారు.

“మీ కోసం సెకర్టరీ గారు ముళ్ళమీద నిలబడి ఎదురు చూస్తున్నారు. మీరు వచ్చారా అని చాలాసార్లడిగారు. ఒకసారి నన్ను పిలిచి, ‘ప్రపంచం బొగ్గయిందా?’ అని అడిగారు. ఇంకా కాలేదని చెప్పాను. ఏ క్షణాన అయినా కావచ్చునని గొణుక్కున్నారు. నన్నడిగితే ఆయనకు మతి మతిలో ఉన్నట్టు లేదు” అన్నాడు గూర్కావాడు.

నన్ను చూడగానే హైరాస సెకర్టరీగారు చేతులు చాచి ముందుకు వస్తూ “వచ్చావా? చాలా సంతోషం. మీ పేరు ప్రఖ్యాతులు వినటమే గాక మిమ్మల్ని ఇప్పటికి రెండుసార్లు కలుసుకుని, మళ్ళీ మూడోసారి కలుసుకుంటున్నందుకు చాలా గర్వంగా ఉంది!” అన్నాడు.

“ఇదుగో చయనులు గారు. మీరు బహుశా మీకు తెలిసే వుంటుంది.” అంటూ సందుగాయి పెట్టె చూపించాను.

“బాంబు? బాంబెక్కడ?” అన్నాడు సెకర్టరీ ఆదుర్దాగా.

“అదీ అందులోనే వుంది.”

“థాంక్స్, థాంక్స్” అంటూ ఆయన ఇంగ్లీషులో ఏదో చాలాసేపు చెప్పాడు. మధ్య మధ్య నేను, “యాస్, యాస్! వెప్రుమైన్! థాంక్స్! డోన్మెంషన్!” అన్నాను.

“మీరు మరోసారి ప్రపంచాన్ని ఉద్ధరించి గొప్ప పుణ్యం కట్టుకున్నారు. ఈ దెబ్బతో మీ కిర్తి చంద్రమండలానికి కూడా వ్యాపిస్తుంది. అన్నట్టు చంద్రమండలంలో స్థలాలు అమ్ముతున్నారు. రెండు గ్రౌండులు మీ పేర కొనమన్నారా? ఎంతోకాదు, రెండు అక్షయంబీ దాలు! చెక్కిస్తారా, రొక్కమిస్తారా?” అన్నాడు సెకర్టరీ.

“నా పేర స్థలం జమ రాసి వుంచండి. చంద్రమండలంలో మొట్ట మొదటి డిటెక్టివ్ కావటం నా కుక్కా చాలా ఇదే! కాని మీతో ఒక్క విషయం చెప్పాలి. మీ హైరాసలో సెకర్టరీ తప్పలేకపోవడం నాకేం బాగా లేదు. వెంటనే ఓం మంత్రిని ఏర్పాటు చేయండి. ఆయన తరపున మీరు నన్ను ట్రంకు చేస్తూండొచ్చు. కాని ఓం మంత్రిని చూడకుండా

కేసు పట్టటం నా పరువుకు చాలా భంగమని నేను చెప్పటానికి సాహసిస్తున్నాను!" అన్నాను.

"అలాగే ఓ హోం మంత్రిని ఏర్పాటు చేయిస్తాను. ఈసారి మీరు ఆయనను కూడా కలుసుకోవచ్చు అన్నాడు సెకర్టరీ.

తరవాత నేనూ, భద్రం విమానం ఎక్కి ఇంటిదారి పట్టాం.

"భద్రం!"

"గురో!"

"ఈసారి చూస్కో."

"అవును, గురో!"

"మనని ఓం మంత్రి ట్రంకు చేస్తాడు."

"ఓం మంత్రి కాదు గురో, ఓ హోం మంత్రి."

"ఎవరన్నారు?"

"ఆ సెకర్టరీయే, గురో!"

"ఆయన డిటెక్టివు చదవడు."

"అంతే అయింటుంది, గురో!" అన్నాడు భద్రం.

నేను బైనా ఏసి ఆకాశాన్ని చూడసాగాను. ఆకాశం ఎందుకు దగ్గరకు రాదో ఎంత ఆలోచించినా నాకు అంతు చిక్కలేదు.

ముద్రణ: 9 అక్టోబరు 1957, ఆంధ్రప్రభ వారపత్రిక.